

# совет за етика во медиумите на македонија

11.04.2016г.

## ОДЛУКА


На Комисијата за жалби при Советот за етика во медиумите на Македонија (СЕММ), по жалбата на работната група “Солидарност за мобилност” на Левичарското движење “Солидарност”, за текстот со наслов “Невладините на СДСМ и СОРОС бараат да се тргне оградата”, објавен на 17.03.2016 година, во 14 часот и 52 минути, на Интернет порталот Курир ([www.kurir.mk](http://www.kurir.mk))

## ЖАЛБАТА Е ОСНОВАНА

Кодексот на новинарите на Македонија е прекршен во членовите 1 и 13.

Член 1.


*“Новинарот има право на слободен пристап до сите извори на информирање што се од јавен интерес. Новинарот треба да објавува точни, проверени информации и нема да прикрива суштински податоци и да фалсификува документи. Доколку информацијата не може да се потврди, или станува збор за претпоставка, односно шпекулација, тоа треба да се каже и да се објави. Точноста на информацијата треба да се провери колку што е тоа можно.”*



# совет за етика во медиумите на македонија

Член 13.

*“Новинарот треба да прави разлика меѓу фактите и мислењата, меѓу веста и коментарот.”*



# СОВЕТ ЗА ЕТИКА ВО МЕДИУМИТЕ НА МАКЕДОНИЈА

## ОБРАЗЛОЖЕНИЕ

До Извршната канцеларија на Советот за етика во медиумите на Македонија, на ден 18.03.2016 година, работната група “Солидарност за мобилност” на Левичарското движење “Солидарност”, поднесе жалба за текстот со наслов “Невладините на СДСМ и СОРОС бараат да се тргне оградата”, објавен на 17.03.2016 година, во 14 часот и 52 минути, на Интернет порталот Курир ([www.kurir.mk](http://www.kurir.mk)).


Во жалбата на работната група “Солидарност за мобилност” на Левичарското движење “Солидарност” е наведено дека во спорниот текст има елементи на говор на омраза. Во образложението на жалбата се наведува дека неточно, нефтер и некоректно е пренесено писмото кое е првично потпишано од 16 организации. Од “Солидарност за мобилност” тврдат дека на никаков начин не се поврзани со СДСМ и дека не се поврзани со парадигмата “Сорос”.

Извршната канцеларија на СЕММ, во согласност со член 12 од Деловникот на Комисијата за жалби, по приемот и разгледување на жалбата, стапи во контакт со Интернет порталот Курир, со барање уредничкиот колегиум да се изјасни по однос на наводите од жалбата. Наведениот Интернет портал не достави одговор на наводите на жалителот.

Комисијата за жалби најде дека жалбата во однос на текстот е ОСНОВАНА.

\*\*\*

На седницата на 30.03.2016 година Комисијата за жалби ги разгледа наводите на жалителот работната група “Солидарност за мобилност” на Левичарското движење “Солидарност” и направи увид во наведениот текст.




# СОВЕТ ЗА ЕТИКА ВО МЕДИУМИТЕ НА МАКЕДОНИЈА

\*\*\*

Комисијата за жалби најде дека во текстот со наслов “Невладините на СДСМ и СОРОС бараат да се тргне оградата”, објавен на 17.03.2016 година, во 14 часот и 52 минути, на Интернет порталот Курир, прекршен е членот 1 од Кодексот на новинарите на Македонија, според кој проверката на податоците и точноста се морални императиви на новинарството и затоа новинарот е должен да ја провери информацијата од што е можно повеќе извори, а најмалку два меѓусебно неповрзани извори. Изборот на фактите мора да обезбеди објективна информација и согледување на сите значајни аспекти на темата за која се говори. Новинарот треба да обезбеди “втора страна”, односно да им даде можност на сите засегнати од новинарскиот производ да го кажат својот став. Ова особено во случаи кога новинарот изнесува сомневања или обвинувања или кога некој е предмет на напад и критика. Насловот или најавата на прилогот мора да одговара на неговата содржина.

Комисијата, исто така, констатираше дека е прекршен член 13, според кој новинарите имаат право на свое мислење, став и вредносен суд, но не смеат сопственото мислење да го камуфлираат како факти. Мора да биде јасно разграничено што се факти и информации, а што коментар, претпоставка или став на авторот за да се одбегне дезинформирање и манипулирање со публиката.

Комисијата за жалби истакнува дека е неприфатливо мешање на коментари со факти. Во текстот објавен на Интернет порталот Курир е коментирано во самиот наслов “Невладините на СДСМ и СОРОС бараат да се тргне оградата” и во поднасловот на текстот “Дел од опозициските медиуми денеска објавија отворено писмо потпишано од низа соросови организации во земјава кои бараат да се отстрани бодливавата ограда од јужната граница и мигрантите од Грција непречено да можат да влегуваат во земјава. На иста линија со нив се и грчки левичарски волонтерски организации, кои, според зборовите на поранешниот шеф на грчката дипломатија Теодорос Пангалос, можно е да стојат зад пропуштањето на бегалците од грчка страна пред неколку дена”.



# совет за етика во медиумите на македонија

Освен тоа, од увидот во текстот се забележува дека се имплицира и можна поврзаност на „Солидарност“ со случувањата на границата и последиците од нив, а во контекст на тоа се става и изјавата на Панголос која се однесува на левичарските движења во Грција.

Во согласност со наведеното Комисијата одлучи како во диспозитивот.

Во работата на Комисијата за жалби учествуваа членовите Мирче Адамчевски, Теофил Блажевски, Мери Јордановска, Гоце Герасимовски и Беким Ајдини.

**Се обврзува Интернет порталот Kurir.mk во согласност со членот 18 од Деловникот за работа на Комисијата за жалби, да ја објави одлуката на Комисијата за жалби.**

Со почит,  
Совет за етика во медиумите на Македонија



Претседател на Комисијата за жалби  
Мирче Адамчевски

Ул. Метрополит Теодосиј Гологанов 54/2  
1000 Скопје Македонија

[www.semm.mkinfo@semm.mk](mailto:www.semm.mkinfo@semm.mk) 0038923222595

